

ਦੇ ਪਾਸੇ

ਪਾਤਰ

ਮਹਿੰਦਰ ਨਾਬ ਖੋਸਲਾ — ਵਕੀਲ
ਵੀਨਾ — ਉਸ ਦੀ ਨਿੱਕੀ ਪੀ
ਨਰਾਇਨ — ਉਸ ਦਾ ਦੋਸਤ
ਰੁਲਦੂ — ਉਸ ਦਾ ਨੈਕਰ

ਦੇ ਪਾਸੇ

ਮਿਸਟਰ ਖੋਸਲਾ ਆਰਾਮ ਕੁਰਸੀ ਉਤੇ ਪਏ ਅਖਬਾਰ ਪੜ੍ਹ ਰਹੇ ਹਨ। ਉਹ ਇਕ ਕਾਮਯਾਬ ਵਕੀਲ ਹਨ, ਉਮਰ ਪੱਧ ਸਾਲ, ਖਿਚੜੀ ਵਾਲ, ਨੱਕ ਉਤੇ ਐਨਕ। ਕਾਨੂੰਨ ਦੇ ਇਲਾਵਾ ਉਨ੍ਹਾਂ ਨੂੰ ਸਾਹਿਤ ਦਾ ਵੀ ਸੌਕ ਹੈ। ਅੰਗੀਠੀ ਉਤੇ ਉਨ੍ਹਾਂ ਦੇ ਕਾਲਜ ਵੇਲਿਆਂ ਦੇ ਕਈ ਗਰੁੱਪ ਛੋਟੇ ਪਏ ਹਨ। ਅਲਮਾਰੀ ਵਿਚ ਕਾਨੂੰਨ ਦੀਆਂ ਬਹੁਤ ਸਾਰੀਆਂ ਭਿਤਾਬਾਂ ਚਿਣੀਆਂ ਪਈਆਂ ਹਨ। ਉਨ੍ਹਾਂ ਦਾ ਨੌਕਰ ਰੁਲਦੂ ਦਾਖਲ ਹੁੰਦਾ ਹੈ।

ਰੁਲਦੂ — ਬਾਬੂ ਜੀ।

ਖੋਸਲਾ — (ਅਖਬਾਰ ਰਖ ਕੇ) ਕੀ?

ਰੁਲਦੂ — ਤੁਹਾਨੂੰ ਕੋਈ ਸਾਹਬ ਮਿਲਣ ਆਏ ਨੇ।

ਖੋਸਲਾ — ਕੋਈ ਮੁਅੱਕਲ?

ਰੁਲਦੂ — ਜੀ ਸ਼ਕਲ ਤੋਂ ਤਾਂ ਕੁਝ ਪਤਾ ਨਹੀਂ ਚਲਦਾ ।

ਖੋਸਲਾ — ਇਕੱਲੇ ਈ ਨੇ ?

ਰੁਲਦੂ — ਇਕੱਲੇ ।

ਖੋਸਲਾ — ਕਿਹੋ ਜਿਹੇ ਨੇ ?

ਰੁਲਦੂ — ਮਧਰਾ ਕੱਦ, ਲੰਬੇ ਵਾਲ, ਤੇ ਅਖਾਂ ਉਤੇ ਰੰਗਦਾਰ ਮੋਟੀਆਂ
ਐਨਕਾਂ ਲਾਈਆਂ ਹੋਈਆਂ ਨੇ ।

ਖੋਸਲਾ — ਹੋਰ ?

ਰੁਲਦੂ — ਕਮੀਜ਼ ਧਾਰੀਆਂ ਵਾਲੀ, ਤੇ ਸਫੈਦ ਚੱਪਲ ।

ਖੋਸਲਾ — ਰੰਗ ਕਿਹੋ ਜਿਹਾ ਏ ?

ਰੁਲਦੂ — ਕਣਕ ਭਿੰਨਾ । ਬੜੇ ਉਤਾਵਲੇ ਜਾਪਦੇ ਹਨ । ਉਨ੍ਹਾਂ ਦੀ
ਕੱਢ ਵਿਚ ਚਮੜੇ ਦਾ ਇਕ ਥੈਲਾ ਏ ਤੇ.....

ਖੋਸਲਾ — ਬਸ, ਬਸ ਸਮਝ ਗਿਆ, ਸਮਝ ਗਿਆ ! ਇਹ ਕਮਬਖਤ
ਇਸ ਵੇਲੇ ਕਿਥੋਂ ਆ ਗਿਆ ?

ਰੁਲਦੂ — ਕਿਉਂ ਜੀ ਕੌਣ ਏ ?

ਖੋਸਲਾ — ਇਕ ਪੁਰਾਣਾ ਦੋਸਤ ।

ਰੁਲਦੂ — ਫਿਰ ਬੁਲਾ ਲਿਆਵਾਂ ?

[ਬੂਹੇ ਉਤੇ ਠਕ ਠਕ ।

ਖੋਸਲਾ — ਤੂੰ ਕੀ ਆਖਿਆ ਸੀ ?

ਰੁਲਦੂ — ਇਹੋ, ਕਿ ਬਾਉ ਜੀ ਆਰਾਮ ਕਰ ਰਹੇ ਨੇ ।

ਖੋਸਲਾ — ਅੱਛਾ, ਅੱਛਾ ਠਹਿਰ...ਇਕ ਮਿੰਟ ਸੋਚਣ ਦੇ ।

[ਇਤਨੇ ਵਿਚ ਉਹੀ ਸਾਹਬ ਦਾਖਲ ਹੁੰਦੇ
ਹਨ ਜਿੰਨ੍ਹਾਂ ਦਾ ਹੁਲੀਆ ਰੁਲਦੂ ਬਿਆਨ
ਕਰ ਚੁੱਕਾ ਹੈ । ਮਿਸਟਰ ਖੋਸਲਾ ਉਠ ਕੇ
ਬੜੇ ਤਪਾਕ ਨਾਲ ਮਿਲਦੇ ਹਨ ।

ਖੋਸਲਾ — ਆਉ, ਆਉ... ਖੂਬ ! ਮੈਂ ਤੁਹਾਨੂੰ ਈ ਯਾਦ ਕਰ ਰਿਹਾ
ਸਾਂ... ਖੂਬ... ਕਦੋਂ ਆਏ ?

ਨਾਰਾਇਨ — (ਚਮੜੇ ਦਾ ਬੈਲਾ ਸਟੂਲ ਉਤੇ ਰਖ ਕੇ) ਤੁਹਾਨੂੰ ਮੇਰਾ
ਖਤ ਨਹੀਂ ਮਿਲਿਆ ?

ਖੋਸਲਾ — ਮਿਲਿਆ ਸੀ... ਬੈਠੋ ਤਾਂ ਸਹੀ ।

[ਦੋਵੇਂ ਬੈਠ ਜਾਂਦੇ ਹਨ ।

ਨਾਰਾਇਨ — ਫਿਰ ਤੁਸਾਂ ਜਵਾਬ ਨਾ ਦਿਤਾ ?

ਖੋਸਲਾ — ਇਨ੍ਹਾਂ ਮੁਕੱਦਮਿਆਂ ਵਿਚ ਗੁਝਿਆ ਰਿਹਾ । ਇਕ ਕਤਲ ਦਾ
ਮੁਕੱਦਮਾ ਏ, ਬੜਾ ਦਿਲਚਸਪ । ਕਤਲ ਦੇ ਮੁਕੱਦਮੇ ਆਮ ਤੌਰ
ਤੇ ਦਿਲਚਸਪ ਹੁੰਦੇ ਨੇ । ਇਹ ਕਤਲ ਇਕ ਖਾਵੰਦ ਦਾ
ਹੋਇਆ ਏ । ਪੁਲਸ ਨੇ ਬੀਵੀ ਨੂੰ ਮੁਲਜ਼ਮ ਕਰਾਰ ਦਿਤਾ ਏ ।
ਮੌਕੇ ਦੇ ਗਵਾਹ ਇਹੋ ਸਾਬਤ ਕਰਦੇ ਨੇ ਕਿ ਬੀਵੀ ਨੂੰ ਕਿਸੇ
ਹੋਰ ਮਰਦ ਨਾਲ ਪਿਆਰ ਸੀ ਤੇ ਉਹ ਖਾਵੰਦ ਨੂੰ ਉਹ
ਨਫਰਤ ਕਰਦੀ ਸੀ । ਪਿੱਛਾ ਛੁਡਾਉਣ ਲਈ ਉਸ ਨੇ ਖਾਵੰਦ
ਨੂੰ ਕਤਲ ਕਰ ਦਿਤਾ । ਪਰ ਮੇਰੀ ਛਾਣ ਬੀਨ ਇਹ
ਦਸਦੀ ਏ ਕਿ ਇਹ ਕਤਲ ਨਹੀਂ ਹੋਇਆ, ਉਸ ਖੁਦਕਸ਼ੀ
ਕੀਤੀ ਏ ।

ਨਾਰਾਇਨ — ਵਕਾਲਤ ਦੀ ਦੁਨੀਆਂ ਬਹੁਤ ਡੂੰਘੀ ਏ ।

ਖੋਸਲਾ — ਇਸ ਦਾ ਸੰਬੰਧ ਸਿਧਾ ਆਦਮੀ ਦੇ ਦਿਲ ਦੀਆਂ ਗਹਿਰਾਇਆਂ
ਨਾਲ ਏ । ਬੇਹਦ ਦਿਲਚਸਪ ।

ਨਾਰਾਇਨ — (ਗੱਲ ਨੂੰ ਸੰਖੇਪ ਕਰ ਕੇ) ਤੁਸੀਂ ਸ਼ਾਇਦ ਮਸਰੂਫ ਹੋਵੋ,
ਮੈਂ ਤੁਹਾਡਾ ਬਹੁਤ ਵਕਤ ਨਹੀਂ ਲਵਾਂਗਾ ।

ਖੋਸਲਾ — ਕਿਉਂ ? ਕੋਈ ਮੁਕੱਦਮਾ ਏ ?

ਨਾਰਾਇਨ — ਨਹੀਂ, ਨਹੀਂ । ਉਹੀ ਫਿਲਮ ਕੰਪਨੀ ਦੇ ਹਿੱਸਿਆਂ ਲਈ

ਹਾਜ਼ਰ ਹੋਇਆ ਹਾਂ। ਇਸ ਬਾਰੇ ਮੈਂ ਪਹਿਲਾਂ ਖਤ ਵਿਚ ਵੀ
ਤਾਂ ਲਿਖਿਆ ਸੀ।

ਖੋਸਲਾ — ਹਾਂ ਹਾਂ, ਤੁਹਾਡਾ ਇਕ ਖਤ ਆਇਆ ਸੀ। ਮੈਨੂੰ ਆਮ ਤੌਰ
ਉੱਤੇ ਖਤੋ-ਕਿਤਾਬਤ ਭੁੱਲ ਜਾਂਦੀ ਏ। ਜਵਾਬ ਦੇ ਚੁਕਣ ਪਿਛੋਂ
ਮੈਂ ਖਤਾਂ ਨੂੰ ਯਾਦ ਨਹੀਂ ਰਖਦਾ।

ਨਾਰਾਇਨ — ਪਰ ਤੁਸੀਂ ਤਾਂ ਇਸ ਦਾ ਜਵਾਬ ਈ ਨਹੀਂ ਸੀ ਦਿਤਾ।
ਖੋਸਲਾ — ਇਸ ਦਾ ਜਵਾਬ...? ਤੁਸਾ ਜੋ ਲਿਖਿਆ ਸੀ ਕਿ ਇਸ ਹਫ਼ਤੇ
ਖੁਦ ਆਉਗੇ। ਮੈਂ ਸੋਚਿਆ ਜਵਾਬ ਕੀ ਦੇਣਾ ਏ, ਤੁਸੀਂ ਆ
ਈ ਰਹੇ ਓ।

ਨਾਰਾਇਨ — ਤਾਂ ਫਿਰ ਕੀ ਸਲਾਹ ਕੀਤੀ ? ਡਾਇਰੈਕਟਰ ਬਣੋਗੇ ਨਾ ?
ਖੋਸਲਾ — ਡਾਇਰੈਕਟਰ ?

ਨਾਰਾਇਨ — (ਫਿਕਰਮੰਦ ਹੋ ਕੇ) ਕਿਉਂ ?

ਖੋਸਲਾ — (ਜ਼ਰਾ ਸੰਭਲ ਕੇ) ਇਸ ਲਈ ਕਿਨੇ ਰੂਪਿਆਂ ਦੇ ਹਿੱਸੇ
ਖਰੀਦਣ ਦੀ ਲੋੜ ਏ ?

ਨਾਰਾਇਨ — ਬਹੁਤੇ ਨਹੀਂ, ਸਿਰਫ ਪੰਜ ਹਜ਼ਾਰ ਦੇ।

ਖੋਸਲਾ — ਪੰਜ ਹਜ਼ਾਰ ?

ਨਾਰਾਇਨ — ਪਰ ਤੁਹਾਨੂੰ ਪੰਜਾਹ ਫੀ ਸਦੀ ਦੇਣੇ ਪੈਣਗੇ, ਕੁਲ ਢਾਈ
ਹਜ਼ਾਰ।

ਖੋਸਲਾ — ਪਰ ਜ਼ਿਮੇਵਾਰੀ ਤਾਂ ਪੰਜ ਹਜ਼ਾਰ ਦੀ ਹੋਵੇਗੀ ਨਾ ?

ਨਾਰਾਇਨ — ਜੀ ਇਹ ਤਾਂ ਸਿਰਫ ਕਾਗਜ਼ੀ ਕਾਰਵਾਈ ਏ।

ਖੋਸਲਾ — ਨਹੀਂ, ਕਾਨੂੰਨੀ ਨੁਕਤੇ ਨਾਲ ਤਾਂ ਮੈਂ ਪੰਜ ਹਜ਼ਾਰ ਦੇਣ ਦਾ
ਜ਼ਮੇਵਾਰ ਹਾਂ।

ਨਾਰਾਇਨ — ਪਰ ਬਾਕੀ ਢਾਈ ਹਜ਼ਾਰ ਰੂਪਿਆ ਕੰਪਨੀ ਨੇ ਲੈਣਾ ਜ
ਨਾ ਹੋਇਆ।

ਖੋਸਲਾ — (ਗੱਲ ਨੂੰ ਖਤਮ ਕਰਦੇ ਹੋਏ) ਖੈਰ, ਇਹ ਤਾਂ ਮਾਮੂਲੀ ਗੱਲ ਏ, ਸੋਚ ਲਵਾਂਗੇ, ਹਾਲੇ ਕਿਹੜੀ ਕਾਹਲੀ ਏ।

ਨਾਰਾਇਨ — ਨਹੀਂ ਜੀ, ਇਸ ਕੰਮ ਲਈ ਤਾਂ ਕਾਹਲੀ ਈ ਏ। ਤੁਹਾਨੂੰ ਪਤਾ ਏ ਸਾਡੀ ਫਿਲਮ ਸੁਰੂ ਹੋਣ ਵਿਚ ਹੁਣ ਇਕ ਮਹੀਨਾ ਈ ਰਹਿ ਗਿਆ ਏ। ਸਾਰੇ ਖਰਚ ਵਰਚ ਦੇ ਫੈਸਲੇ ਕਰਨੇ ਨੇ, ਤੇ ਤੁਸੀਂ ਆਖਦੇ ਓ ਹਾਲੇ ਕੋਈ ਕਾਹਲੀ ਨਹੀਂ।

ਖੋਸਲਾ — ਨਾਰਾਇਨ ਸਾਹਿਬ, ਗੱਲ ਇਹ ਹੈ ਕਿ ਅਜ ਕਲ੍ਹੂ ਮੇਰਾ ਕਿਸੇ ਕੰਮ ਵਿਚ ਬਹੁਤਾ ਜੀ ਨਹੀਂ ਲਗਦਾ। ਧਿਆਨ ਉਖੜਿਆ ਉਖੜਿਆ ਰਹਿੰਦਾ ਏ।

ਨਾਰਾਇਨ — ਪਰ ਮੈਂ ਤਾਂ ਤੁਹਾਨੂੰ ਕੋਈ ਪੰਦਰਾਂ ਖਤ ਲਿਖੇ ਹੋਣਗੇ, ਤੇ ਇਸ ਗੱਲ ਚਲਦੀ ਨੂੰ ਪੂਰੇ ਤਿੰਨ ਮਹੀਨੇ ਹੋਣ ਲਗੇ ਨੇ। ਮੇਰਾ ਖਿਆਲ ਸੀ ਤੁਸੀਂ ਹੁਣ ਤੀਕ ਫੈਸਲਾ ਕਰ ਲਿਤਾ ਹੋਵੇਗਾ।

ਖੋਸਲਾ — ਫੈਸਲਾ ਤੇ ਕਰ ਲੈਂਦਾ ਜੇ ਹਾਲਾਤ ਵਛਾ ਕਰਦੇ। ਤੇ ਨਾਲੇ ਮੈਨੂੰ ਫਿਲਮ ਲਾਈਨ ਵਿਚ ਕੋਈ ਦਿਲਚਸਪੀ ਵੀ ਨਹੀਂ।

ਨਾਰਾਇਨ — ਇਹ ਤਾਂ ਨਾ ਨਾਅਖੋ। ਕਾਲਜ ਦੇ ਦਿਨ ਭੁੱਲ ਗਏ ਓ? ਤੁਹਾਨੂੰ ਡਰਾਮਿਆਂ ਵਿਚ ਪਾਰਟ ਕਰਨ ਦਾ ਐਨਾ ਸ਼ੌਕ ਸੀ। ਸਟੇਜ ਦੀ ਜਾਨ ਹੁੰਦੇ ਸਓ।

ਖੋਸਲਾ — ਜੀ ਉਹ ਕਾਲਜ ਦੀਆਂ ਗੱਲਾਂ ਕਾਲਜ ਨਾਲ ਗਈਆਂ।

ਨਾਰਾਇਨ — ਪਰ ਇਹ ਫਿਲਮ ਕੰਪਨੀ, ਜਿਸ ਦੇ ਤੁਸੀਂ ਡਾਇਰੈਕਟਰ ਬਣਨਾ ਸਵੀਕਾਰ ਕਰਦੇ ਓ, ਕਲਾ ਤੇ ਕੰਮ ਦੀ ਖਿਦਮਤ ਲਈ ਇਕ ਖਾਸ ਚੀਜ਼ ਹੋਵੇਗੀ। ਸਾਡਾ ਆਦਰਸ਼ ਬਹੁਤ ਉੱਚਾ ਏ, ਤੇ ਸਾਨੂੰ ਆਪਣੀ ਮਿਹਨਤ ਤੇ ਕਮਯਾਬੀ ਦਾ ਪੂਰਾ ਭਰੋਸਾ ਏ। ਅੱਜ ਕੱਲ੍ਹੂ ਤਾਂ ਲੈ ਦੇ ਕੇ ਇਕੋ ਵਪਾਰ ਏ, ਉਹ ਏ ਫਿਲਮ! ਭੈੜੀ ਤੋਂ ਭੈੜੀ ਫਿਲਮ ਵੀ ਖਰਚ ਕੱਢ

ਜਾਂਦੀ ਏ। ਤੇ ਜੇ ਟੁੱਲ ਵਜ ਜਾਏ ਤਾਂ ਵਾਰੇ ਨਿਆਰੇ ਨੇ।
ਇਕੋ ਫਿਲਮ ਵਿਚ ਦਸ ਫਿਲਮਾਂ ਦਾ ਖਰਚਾ ਨਿਕਲ
ਆਉਂਦਾ ਐ।

ਖੋਸਲਾ — (ਨਾਰਾਇਣ ਦੀ ਗੱਲ ਨੂੰ ਟੁੱਕ ਕੇ) ਤੁਹਾਡੀ ਤਾਂ ਬਹੁਤ
ਵਾਕਫ਼ੀਅਤ ਹੋਣੀ ਏ? ਦਿੱਲੀ ਜੋ ਰਹਿੰਦੇ ਓ।

ਨਾਰਾਇਨ — (ਬੇਤਾਬੀ ਨਾਲ) ਹਾਂ ਹਾਂ, ਕਿਉਂ?

ਖੋਸਲਾ — ਉਥੇ ਸਭਨਾਂ ਲੀਡਰਾਂ ਨੂੰ ਮਿਲੇ ਹੋਵੋਗੇ?

ਨਾਰਾਇਨ — (ਉਮੀਦ ਨਾਲ) ਹਾਂ, ਲਗ ਪਗ ਸਭ ਨੂੰ ਮਿਲਿਆ ਹਾਂ।

ਖੋਸਲਾ — ਤੁਹਾਨੂੰ ਪਤਾ ਏ ਕਿ ਮੈਨੂੰ ਵੀ ਮੁਲਕ ਤੇ ਕੌਮ ਦੀ ਖਿਦਮਤ
ਦਾ ਪੁਰਾਣਾ ਠਰਕ ਹੈ। ੧੯੪੨ ਦੀ ਤਹਿਰੀਕ ਵਿਚ ਮੈਂ
ਭਾਵੇਂ ਜੇਹਲ ਨਹੀਂ ਸੀ ਗਿਆ ਪਰ ਉਹ ਕੰਮ ਕੀਤਾ ਸੀ, ਉਹ
ਕੰਮ ਕੀਤਾ ਸੀ ਕਿ.....

ਨਾਰਾਇਨ — ਹੁਣ ਆਪਣੀ ਗੌਰਮਿੰਟ ਦੇ ਆਉਣ ਨਾਲ ਝੁਸੀਂ ਫਿਲਮਾਂ
ਦੀ ਰਾਹੀਂ ਉਸ ਕੰਮ ਨੂੰ ਹੋਰ ਵੀ ਅੱਗੇ ਲਿਜਾ ਸਕਦੇ ਆਂ।

ਖੋਸਲਾ — ਪਿਛਲੇ ਸਾਲ ਗਰਮੀਆਂ ਦੀਆਂ ਛੁੱਟੀਆਂ ਵਿਚ ਜੁਟ ਕੇ ਇਕ
ਕਿਤਾਬ ਸੁਰੂ ਕੀਤੀ ਸੀ — ‘ਰਿਆਸਤੀ ਪਰਜਾ ਦੀ ਹਾਲਤ’।
ਗਰਮੀਆਂ ਵਿਚ ਈ ਵਿਹਲ ਮਿਲਦੀ ਏ। ਕਚਹਿਰੀ ਰਤਾ
ਛੇਤੀ ਉਠ ਖਲੋਂਦੀ ਏ। ਦੁਪਹਿਰ ਨੂੰ ਸੌਣ ਦੀ ਬਜਾਏ ਮੈਂ
ਕਿਤਾਬ ਉਤੇ ਮਿਹਨਤ ਕਰਦਾ ਸਾਂ। ਸਰਦੀਆਂ ਵੀ ਦੱਬੇ ਘੁੱਟੀ
ਕਿਤਾਬ ਦੇ ਮਗਰ ਲਗਾ ਰਿਹਾ। ਸੁਕਰੈ, ਹਣ ਖਤਮ ਕੀਤੀ
ਏ। ਬਸ ਹੁਣ ਜੇ ਕਿਸੇ ਲੀਡਰ ਦਾ ਮੁਖਬੰਦ ਮਿਲ ਜਾਏ ਤਾਂ
ਲੋਕਾਂ ਵਿਚ ਹੱਥੋਂ ਹੱਥ ਵਿਕ ਜਾਏ।

ਨਾਰਾਇਨ — ਕਿਹੜੇ ਲੀਡਰ ਦਾ?

ਖੋਸਲਾ — ਤੁਸੀਂ ਸੋਚੋ।

ਨਾਰਾਇਨ — ਤੁਸੀਂ ਦਸੋ ।

ਖੋਸਲਾ — ਜੇ ਜਵਾਹਰਲਾਲ ਨਹਿਰੂ ਜੀ ਦਾ.....

ਨਾਰਾਇਨ — ਜਵਾਹਰਲਾਲ ਨਹਿਰੂ ਦਾ ਨਾਂ ਤੁਸੀਂ ਉੱਕਾ ਈ ਦਿਮਾਗ
ਵਿਚੋਂ ਕੱਢ ਦਿਓ । ਕਿਸੇ ਹੋਰ ਲੀਡਰ ਦਾ ਨਾਉਂ ਸੋਚੋ ।

ਖੋਸਲਾ — ਹੋਰ ਕਿਹੜਾ ਲੀਡਰ ?

ਨਾਰਾਇਨ — ਕੋਈ ।

ਖੋਸਲਾ — ਰਾਜਾ ਜੀ ।

ਨਾਰਾਇਨ — (ਮੂੰਹ ਵੱਟ ਕੇ) ਨਹੀਂ ।

ਖੋਸਲਾ — ਤਾਂ ਫੇਰ ਕੋਈ ਕੰਮਨਿਸਟ ਲੀਡਰ ?

ਨਾਰਾਇਨ — ਕੰਮਨਿਸਟ ਲੀਡਰ ਦਾ ਤਾਂ ਨਾਉਂ ਨਾ ਲਓ । ਜੇ ਕਿਤਾਬ
ਨੇ ਉੱਜ ਵਿਕਣਾ ਵੀ ਹੋਵੇ ਤਾਂ ਏਥੇ ਜ਼ਬਤ ਹੀ ਹੋ ਜਾਵੇਗੀ ।

ਖੋਸਲਾ — (ਇਕ ਦਮ) ਸੁਝ ਗਿਆ !

ਨਾਰਾਇਨ — ਕੀ ?

ਖੋਸਲਾ — ਜੇ ਵਿਜਯ ਲਕਸ਼ਮੀ ਪੰਡਤ ਲਿਖ ਦੇਵੇ ਤਾਂ ਬਮ ਕੀ
ਕਹਿਣੇ ਨੇ ।

ਨਾਰਾਇਨ — ਠੀਕ ।

ਖੋਸਲਾ — ਫਿਰ ਹੈ ਕੋਈ ਪਹੁੰਚ ਮਿਸਿੱਝ ਪੰਡਤ ਤਾਈ ?

ਨਾਰਾਇਨ — ਮੁਸ਼ਕਲ ਈ ਏ ।

ਖੋਸਲਾ — ਜੀ ਤੁਹਾਡੇ ਲਈ ਕੀ ਮੁਸ਼ਕਲ ਏ ?

ਨਾਰਾਇਨ — (ਸੋਚ ਕੇ) ਅੱਛਾ । ਮੇਰੇ ਇਕ ਦੋਸਤ ਦੀ ਭੈਣ ਉਨ੍ਹਾਂ ਨੂੰ
ਜਾਣਦੀ ਏ । ਉਸ ਨੂੰ ਨਾਂਹ ਤਾਂ ਨਹੀਂ ਕਰ ਸਕਦੀ । ਕੋਸ਼ਕ
ਕਰਾਂਗਾ ।

ਖੋਸਲਾ — ਕੋਸ਼ਕ ਵੋਸ਼ਕ ਨਹੀਂ, ਇਹ ਕੰਮ ਤੁਸਾਂ ਕਰਵਾਣਾ ਹੀ ਹੋਵੇਗਾ ।

ਮੇਰਾ ਕੰਮ ਸੀ ਕਿਤਾਬ ਲਿਖ ਦੇਣਾ; ਹੁਣ ਤੁਹਾਡਾ ਕੰਮ ਏ ਇਸ

ਨੂੰ ਛਪਵਾਣਾ ਤੇ ਮਿਸਿੜ ਵਿਜਯ ਲਕਸਮੀ ਦਾ ਮੁਖਬੰਦ
ਹਾਸਿਲ ਕਰਨਾ ।

ਨਾਰਾਇਨ — ਅੱਛਾ, ਹੋ ਜਾਵੇਗਾ ।

ਖੋਸਲਾ — ਮੈਂ ਮਸੌਦਾ ਲੈ ਆਵਾ ?

ਨਾਰਾਇਨ — ਹਾਲੇ ਕਿਹੜੀ ਕਾਹਲੀ ਏ । ਜਾਣ ਲਗੇ ਲੈ ਲਵਾਂਗਾ ।

(ਠਹਿਰ ਕੇ) ਹਾਂ...ਤਾਂ ਫਿਰ ਉਹ ਆਪਣੀ ਫਿਲਮ ਦੀ ਗੱਲ
ਵਿੱਚੇ ਈ ਰਹਿ ਗਈ । ਭਈ ਮੈਂ ਉਸ ਗੱਲ ਨੂੰ ਅੱਜ ਮੁਕਾਉਣ
ਆਇਆ ਹਾਂ । ਤੁਹਾਨੂੰ ਹਿੱਸੇ ਭਰਨੇ ਈ ਪੈਣਗੇ ।

ਖੋਸਲਾ — ਭਰ ਦੇਵਾਂਗੇ । ਅਜ ਕਲੂ.....ਕੀ ਦੱਸਾਂ, ਬਹੁਤ ਸਾਰਾ
ਵਕਤ ਤਾਂ ਏਸ ਕਿਤਾਬ ਨੇ ਲੈ ਲਿਆ ਏ । ਦੋ ਮਹੀਨੇ ਹੋਏ
ਤੁਹਾਨੂੰ ਪਤਾ ਈ ਏ ਮੇਰੀ ਖੱਬੀ ਬਾਂਹ ਟੁੱਟ ਗਈ ਸੀ ।

ਨਾਰਾਇਨ — ਖੱਬੀ ਬਾਂਹ ?

ਖੋਸਲਾ — ਹਾਂ । ਸ਼ਿਮਲੇ ਤੋਂ ਵਾਪਸ ਆਉਂਦੇ ਹੋਏ ਸੋਲਨ ਕੋਲ ਕਾਰ
ਇਕ ਵਧੇ ਹੋਏ ਪੱਥਰ ਨਾਲ ਟਕਰਾਈ । ਅਗਲਾ ਸ਼ੀਸ਼ਾ
ਕੀਚਰ ਕੀਚਰ ਹੋ ਗਿਆ, ਮੱਡਗਾਰਡ ਮੁੜ ਗਏ । ਕਾਰ ਨੇ
ਦੋ ਭਵਾਟਨੀਆਂ ਖਾਧੀਆਂ ਤੇ ਅਸੀਂ ਬਾਹਰ ਜਾ ਫਿੱਗੇ ।
ਸੁਕਰੈ ਜਾਨ ਬਚ ਗਈ, ਪਰ ਇਹ ਬਾਂਹ — (ਬਾਂਹ ਨੂੰ
ਅਕੜਾ ਕੇ) ਉਛ.....ਛ..... ਹੁਣ ਵੀ ਖਿੱਚ ਪੈਂਦੀ ਏ ।
ਬੜਾ ਦਰਦ ਏ । ਇਹ ਤਾਂ ਕਿਸਮਤ ਚੰਗੀ ਸੀ ਨਹੀਂ ਤਾਂ
ਹੁਣ ਨੂੰ ਮੈਂ ਤੁਹਾਡੇ ਕੋਲ ਨਾ ਬੈਠਾ ਹੁੰਦਾ । ਫਿਰ ਕਿਹੜੀ
ਫਿਲਮ ਕੰਪਨੀ ਤੇ ਕਿਹੜੇ ਹਿੱਸੇ ? ਇਹ ਤਾਂ ਬੱਚਿਆਂ ਦੇ
ਸਦਕੇ ਹਾਲੇ ਕੁਝ ਹੋਰ ਜੀਣਾ ਸੀ । ਤੁਸੀਂ ਮੇਰੇ ਬੱਚਿਆਂ ਨੂੰ
ਤਾਂ ਨਹੀਂ ਮਿਲੇ ਹੋਵੋਗੇ । ਵੱਡੀ ਕੁੜੀ ਦੇਖੀ ਏ ਵੀਨਾ ? ਅਠ
ਸਾਲ ਦੀ ਏ, ਪਰ ਹੈ ਬੜੀ ਸਮਝਦਾਰ ! (ਹਾਕ ਮਾਰ ਕੇ)

ਰੁਲਦੂ, ਓਏ ਰੁਲਦੂ !

[ਰੁਲਦੂ ਆਉਂਦਾ ਹੈ।

ਰੁਲਦੂ — ਜੀ ।

ਖੋਸਲਾ — ਜਾ ਕੇ ਵੀਨਾ ਨੂੰ ਲੈ ਆ !

ਨਾਰਾਇਨ — (ਘੜੀ ਵਲ ਤੱਕ ਕੇ ਬੇਚੈਨੀ ਨਾਲ) ਬੜਾ ਚਿਰ ਹੋ ਗਿਆ ਏ । ਵਕਤ..... ਵਕਤ ਐਵੇਂ ਉੱਡਦਾ ਏ । ਅਸੀਂ ਹਾਲੇ ਕਿਸੇ ਫੈਸਲੇ ਉਤੇ ਵੀ ਤਾਂ ਨਹੀਂ ਪੁਜੇ । ਤੁਹਾਨੂੰ ਫਿਲਮ ਕੰਪਨੀ ਬਾਰੇ ਬਹੁਤਾ ਆਖਣ ਦੀ ਲੋੜ ਨਹੀਂ, ਮਤੇ ਤੁਸੀਂ ਕਨਵੈਸਿੰਗ ਸਮਝੋ । ਮੈਨੂੰ ਕਨਵੈਸਿੰਗ ਤੋਂ ਬੜੀ ਨਫਰਤ ਏ । ਕਨਵੈਸਿੰਗ ਨਾਲ ਆਦਮੀ ਬੀਮਾ ਕੰਪਨੀ ਦਾ ਏਜੰਟ ਜਾਪਦਾ ਏ । ਜਿਸ ਚੀਜ਼ ਦੀ ਬਹੁਤੀ ਤਾਰੀਫ਼ ਕੀਤੀ ਜਾਵੇ ਉਹ ਫਿੱਕੀ ਤੇ ਖੋਖਲੀ ਜਾਪਣ ਲਗ ਪੈਂਦੀ ਏ । ਤੁਸੀਂ ਪੁਰਾਣੇ ਜਮਾਤੀ ਓ — ਪੁਰਾਣੇ ਦੇਸਤ, ਤੁਹਾਡੇ ਕੋਲੋਂ ਤਾਂ ਮੇਰੀ ਕੋਈ ਗੱਲ ਗੁੱਝੀ ਨਹੀਂ । ਏਸੇ ਲਈ ਮੈਂ ਕੰਪਨੀ ਬਾਰੇ ਬਹੁਤੀਆਂ ਗੱਲਾਂ ਨਹੀਂ ਕੀਤੀਆਂ । ਮੈਨੂੰ ਮਾਣ ਏ ਕਿ ਤੁਸੀਂ ਸਾਡੀ ਕੰਪਨੀ ਦੇ ਹਿੱਸੇ.....

ਖੋਸਲਾ — ਅਜ ਕਲੁ ਕੰਪਨੀਆਂ ਦੇ ਹਿੱਸਿਆਂ ਦੀ ਕੀਮਤ ਕੁਝ ਡਿੱਗਦੀ ਜਾਂਦੀ ਏ । ਤੁਹਾਡਾ ਕੀ ਖਿਆਲ ਏ ? ਇਹ ਫਿਲਮ ਕੰਪਨੀਆਂ ਤਾਂ ਨਿਰਾ ਸੱਟਾ ਨੇ ਸੱਟਾ । ਰੁਪਏ ਲਾ ਦਿਉ — ਆ ਗਏ ਵਾਹ ਵਾਹ, ਨਹੀਂ ਤੇ ਦਿਵਾਲਾ ।

ਨਾਰਾਇਨ — ਜੋ ਲੋਗ ਸੱਟਾ ਖੇਡਣਾ ਚਾਹੁਣ ਉਹ ਹਰ ਚੀਜ਼ ਦਾ ਸੱਟਾ ਖੇਡ ਲੈਂਦੇ ਨੇ — ਤਾਸ਼ ਦਾ, ਘੋੜਿਆਂ ਦਾ, ਗੁੰ ਦਾ, ਕਣਕ ਤੇ ਛੋਲਿਆਂ ਦਾ, ਗਰਜ਼ ਕਿ ਹਰ ਚੀਜ਼ ਦਾ । ਉਹ ਫਿਲਮ ਕੰਪਨੀ ਦੇ ਹਿੱਸਿਆਂ ਦਾ ਵੀ ਸੱਟਾ ਹੀ ਖੇਡਦੇ ਨੇ । ਪਰ

ਸਾਵਧਾਨ ਵਪਾਰੀ ਲਈ.....

ਬੋਸਲਾ — ਤੁਹਾਨੂੰ ਪਤਾ ਏ ਮੈਂ ਵਪਾਰੀ ਤਾਂ ਹੈ ਈ ਨਹੀਂ, ਇਕ ਵਕੀਲ ਆਂ ! ਕਦੇ ਕਦਾਈਂ ਕੋਈ ਚੀਜ਼ ਲਿਖ ਛਡਦਾ ਹਾਂ । ਥੋੜਾ ਬਹੁਤ ਕਲਾ ਤੇ ਸਾਹਿਤ ਨਾਲ ਮਸ ਏ । ਹੁਣ ਇਹ 'ਰਿਆਸਤੀ ਪਰਜਾ ਦੀ ਹਾਲਤ' ਨਾਮ ਦੀ ਕਿਤਾਬ ਲਿਖੀ ਏ, ਮਸਾਂ ਖਤਮ ਕੀਤੀ ਏ । ਲਿਖਣਾ ਬਹੁਤ ਮਿਹਨਤ ਮੰਗਦਾ ਏ । ਜੇ ਤੁਹਾਡੀ ਹਿੰਮਤ ਨਾਲ ਕਿਤੇ ਛਪ ਕੇ ਸਿਰੇ ਚੜ੍ਹੇ । ਜੇ ਮਿਸਿਜ਼ ਵਿਜਯ ਲਕਸ਼ਮੀ ਪੰਡਤ ਦਾ ਮੁਖਬੰਦ ਮਿਲ ਗਿਆ ਤਾਂ.....

ਨਾਰਾਇਨ — ਸਾਡਾ ਵੀ ਇਕ ਵਾਰ ਖਿਆਲ ਹੋਇਆ ਸੀ ਕਿ ਆਪਣੀ ਫਿਲਮ ਦਾ ਉਦਘਾਟਨ ਮਿਸਿਜ਼ ਵਿਜਯ ਲਕਸ਼ਮੀ ਪੰਡਤ ਤੋਂ ਕਰਾਈਏ । ਉਸ ਦੇ ਦੋ ਚਾਰ ਸ਼ਬਦਾਂ ਨਾਲ ਈ ਫਿਲਮ ਦੇ ਕਾਰੋਬਾਰ ਵਿਚ ਫਰਕ ਪੈ ਜਾਣਾ ਸੀ । ਹੁਣ ਵੀ ਅਸੀਂ ਸੋਚ ਰਹੇ ਆਂ ਕਿ ਕਿਸੇ ਵੱਡੇ ਲੀਡਰ ਨੂੰ ਹੀ ਫੜੀਏ । ਅਸੀਂ ਫਿਲਮ ਉਤੇ ਖਰਚ ਵੀ ਬਹੁਤ ਥੋੜਾ ਕਰਾਂਗੇ । ਆਮ ਲੋਕਾਂ ਵਾਂਗ ਨਹੀਂ ਕਿ ਅੰਧਾ ਧੂੰਦ ਪਾਣੀ ਵਾਂਗ ਰੂਪਿਆ ਰੋੜ੍ਹ ਛਡੀਏ । ਅਸੀਂ ਤਾਂ ਥਾਂ ਥਾਂ ਉਤੇ ਕਿਰਸ ਕਰਨੀ ਏ ਤਾਂ ਜੁ ਆਪਣੇ ਹਿਸੇਦਾਰਾਂ ਨੂੰ ਮੁਨਾਫਾ ਦੇ ਸਕੀਏ । ਮੈਂ ਛਾਤੀ ਤੇ ਹੱਥ ਰੱਖ ਕੇ ਤੁਹਾਨੂੰ ਆਖ ਰਿਹਾ ਹਾਂ ਕਿ ਤੁਸੀਂ ਇਸ ਕੰਪਨੀ ਦੇ ਹਿੱਸੇ ਖਰੀਦ ਲਉ । ਇਹ ਬਹੁਤ ਨਫੇ ਵਾਲਾ ਸੌਦਾ ਐ...

[ਗੁਲਦੂ ਵੀਨਾ ਨੂੰ ਲੈ ਕੇ ਅੰਦਰ ਆਉਂਦਾ ਹੈ ।

ਬੋਸਲਾ — ਲਉ ਮੇਰੀ ਵੱਡੀ ਕੁੜੀ ਆ ਗਈ ਏ । ਵੀਨਾ ਇਧਰ ਆ । ਨਮਸਤੇ ਕਰ ਚਾਚਾ ਜੀ ਨੂੰ ।

ਵੀਨਾ — ਨਮਸਤੇ ।

ਨਾਰਾਇਨ — (ਪੁਚਕਾਰ ਕੇ) ਬੜੀ ਬੀਬੀ ਕੁੜੀ ਏ ।

ਖੋਸਲਾ — ਇਸ ਨੂੰ ਗਾਉਣ ਦਾ ਬੜਾ ਸੌਤਰ ਏ । ਇਸ ਉਮਰ ਵਿਚ ਵੀ
ਇਤਨਾ ਸੋਹਣਾ ਤੇ ਮਿੱਠਾ ਗਾਂਦੀ ਏ ਕਿ ਕਮਾਲ ਕਰਦੀ ਏ ।
ਤੁਹਾਨੂੰ ਫਿਲਮ ਵਿਚ ਇਕ ਬੱਚੇ ਦੀ ਲੋੜ ਨਹੀਂ ?

ਨਾਰਾਇਨ — ਇਹ ਤਾਂ ਕਹਾਣੀ ਉਤੇ ਮੁਨਹਸਰ ਏ ।

ਖੋਸਲਾ — ਜੇ ਮੇਰੀ ਗੱਲ ਮੰਨੋ ਤਾਂ ਕਹਾਣੀ ਵਿਚ ਇਕ ਛੋਟੇ ਬੱਚੇ ਦਾ
ਪਾਰਟ ਜ਼ਰੂਰ ਰੱਖਣਾ । ਅਜ ਕਲ੍ਹੂ ਉਹ ਕਹਾਣੀ ਜਿਸ ਵਿਚ
ਇਕ ਨਿੱਕੀ ਕੁੜੀ ਜਾਂ ਮੁੜਾ ਹੋਵੇ ਬਹੁਤ ਚਲਦੀ ਏ । ਪਬਲਿਕ
ਬੋਰਡ ਪਸੰਦ ਕਰਦੀ ਏ । 'ਨਰਗਸ' ਫਿਲਮ ਦੇਖੀ ਸੀ ? ਉਸ
ਵਿਚ ਸਾਰਾ ਪਾਰਟ ਹੈ ਈ ਇਕ ਛੋਟੀ ਕੁੜੀ ਦਾ । ਪਬਲਿਕ
ਮਰਦੀ ਏ ਉਸ ਦੇ ਪਾਰਟ ਤੇ !

ਨਾਰਾਇਨ — ਇਹ ਤਾਂ ਸਾਡਾ ਡਾਇਰੈਕਟਰ ਦੇਖੇਗਾ । ਨਾਲ ਇਹ ਹਾਲੇ
ਦੂਰ ਦੀਆਂ ਗੱਲਾਂ ਨੇ, ਪਹਿਲਾਂ ਤਾਂ ਫਿਲਮ ਲਈ ਹਿੱਸੇ ਵੇਚਣੇ
ਜ਼ਰੂਰੀ ਨੇ । ਥੋੜੇ ਬਹੁਤ ਰਹਿੰਦੇ ਨੇ ਉਨ੍ਹਾਂ ਨੂੰ ਵੇਚ ਕੇ.....

ਖੋਸਲਾ — (ਵੀਨਾ ਨਾਲ ਲਾਡ ਕਰਦੇ ਹੋਏ) ਵੀਨਾ, ਚਾਚਾ ਜੀ ਨੂੰ ਉਹ
ਗੀਤ ਤਾਂ ਸੁਣਾ ਜਿਸ ਉੱਤੇ ਤੈਨੂੰ ਸਕੂਲ ਵਿਚ ਅੱਵਲ ਇਨਾਮ
ਮਿਲਿਆ ਸੀ ।

ਵੀਨਾ — ਬਾਜਾ ਤਾਂ ਹੈ ਈ ਨਹੀਂ ।

ਨਾਰਾਇਨ — (ਵੀਨਾ ਨੂੰ) ਹਾਰਮੋਨੀਅਮ ਉਤੇ ਗਾਂਦੀ ਹੁਨੀ ਏਂ ਮੁੰਨੀ ?

ਵੀਨਾ — ਹਾਂ ।

ਖੋਸਲਾ — ਸੁਣਾ ਦੇ ਖਾਂ, ਹਾਰਮੋਨੀਅਮ ਦੀ ਕੀ ਲੋੜ ਏ ।

ਵੀਨਾ — ਮੈਂ ਮਾਸਟਰ ਜੀ ਦੇ ਬਗੈਰ ਨਹੀਂ ਮੈਂ ਗਾ ਸਕਦੀ ।

ਖੋਸਲਾ — ਸ਼ਰਮਾਂਦੀ ਏ । (ਪੁਚਕਾਰ ਕੇ) ਸੁਣਾ ਦੇ ਖਾਂ — ਜਿਦ ਨਹੀਂ

ਕਰੀ ਦੀ । ਜੇ ਤੂੰ ਕੋਈ ਚਗਾ ਜਿਹਾ ਗੀਤ ਸੁਣਾਇਆ ਤਾਂ
ਇਹ ਤੈਨੂੰ ਫਿਲਮ ਵਿਚ ਪਾਰਟ ਦੇਣਗੇ । ਸਾਬਾਸ ! ਸਾਬਾਸ !
ਸੁਣਾ ਮੇਰੀ ਬੀਬੀ ਰਾਣੀ ਧੀ ।

[ਵੀਨਾ ਇਕ ਪੁਰਾਣਾ ਘਸਿਆ ਹੋਇਆ
ਫਿਲਮੀ ਗੀਤ ਬੇਸੁਰ ਤੇ ਬੇਤਾਲ ਨਾਲ
ਗਾਉਂਦੀ ਹੈ ।

ਹਮਾਰੀ ਗਲੀ ਆਨਾ,
ਅਛਾ ਜੀ !
ਹਮੇਂ ਨਾ ਭੁਲਾਨਾ,
ਅਛਾ ਜੀ !
ਈ ਈ ਈ ਈ,
ਅਛਾ ਜੀ !

ਨਾਰਾਇਨ — ਇਹ ਈ—ਈ—ਈ—ਈ ਕੀ ਹੋਇਆ ?

ਵੀਨਾ — ਫਿਲਮ ਵਿਚ ਈਕਰ ਹੀ ਸੀ ।

ਖੇਸਲਾ — ਪੂਰੀ ਨਕਲ ਕਰਦੀ ਏ । ਹੂ-ਬ-ਹੂ ਉਸੇ ਤਰ੍ਹਾਂ । ਮੈਂ ਤਾਂ
ਇਸ ਕੁੜੀ ਦੇ ਗਲੇ ਤੇ ਸਮਝ ਉਤੇ ਹੈਰਾਨ ਆਂ । ਜਾ ਬੇਟੀ
ਹੁਣ ਖੇਡ ।

[ਵੀਨਾ ਤੇ ਰੁਲਦੂ ਜਾਂਦੇ ਹਨ ।

ਨਾਰਾਇਨ — ਬੇਸ਼ਕ । ਬਹੁਤ ਸਮਝਦਾਰ ਕੁੜੀ ਏ । (ਜਿਵੇਂ ਕੋਈ ਭੁੱਲੀ
ਗੱਲ ਯਾਦ ਆ ਗਈ ਹੋਵੇ) ਹਾਂ — ਹਾਂ (ਬੈਲੇ ਵਲ ਹੱਥ ਵਧਾ
ਕੇ) ਮੈਂ ਹਿੱਸਿਆਂ ਦਾ ਫਾਰਮ ਨਾਲ ਈ ਲੈ ਆਇਆ ਹਾਂ ।
ਅੱਜ ਇਹ ਕੰਮ ਜ਼ਰੂਰ ਮੁਕਾਉਣਾ ਏ ।

ਖੇਸਲਾ — (ਮੁਰਦਾ ਆਵਾਜ਼ ਵਿਚ) ਇਤਨੇ ਕੰਮ ਹਨ ਕਿ ਇਨ੍ਹਾਂ ਵਿਚੋਂ
ਕੋਈ ਵੀ ਮੁਕਣ ਵਿਚ ਨਹੀਂ ਆਉਂਦਾ । ਕਿਤਾਬ ਲਿਖੀ ਪਈ

ਏ, ਬਸ ਹੁਣ ਮੁਖਬੰਦ ਦੀ ਉਡੀਕ ਏ। ਹਾਥੀ ਨਿਕਲ ਗਿਆ,
ਤੇ ਪੂਛ ਅੜੀ ਰਹਿ ਗਈ ਏ। ਕਿਸੇ ਨਵੇਂ ਕੰਮ ਨੂੰ ਹੱਥ ਪਾਉਂਦੇ
ਮੈਂ ਜ਼ਰਾ ਝਿਝਕਦਾ ਹਾਂ; ਪੁਰਾਣੇ ਸਹੇਤੇ ਈ ਨਹੀਂ ਨਿਬੜਦੇ।
ਇਸ ਦੇ ਇਲਾਵਾ ਮੈਂ ਪਿਛਲੇ ਦਿਨਾਂ ਤੋਂ ਕੁਝ ਪਰੋਸ਼ਾਨ ਆਂ ...
ਬਾਂਹ ਹਾਲੇ ਤੀਕ ਠੀਕ ਨਹੀਂ ਹੋਈ। ਉਫ ਫ ... (ਬਾਂਹ
ਅਕੜਾ ਕੇ) ਹਾਲ ਤੀਕ ਦਰਦ ਨਹੀਂ ਗਿਆ ... ਤੜਕੇ ਦਾ
ਇਹ ਵੀ ਫੈਸਲਾ ਨਹੀਂ ਕਰ ਸਕਿਆ ਕਿ ਨਹਾਵਾਂ ਕਿ ਨਾ।
ਠੰਢੀ ਹਵਾ ਚਲ ਰਹੀ ਏ। ਸਾਇਦ ਸ਼ਿਮਲੇ ਬਰਫ ਪਈ ਏ।
ਜੀ ਕਰਦਾ ਏ ਗਰਮ ਪਾਣੀ ਨਾਲ ਨਹਾਵਾਂ। ਤੁਹਾਡਾ ਕੀ
ਖਿਆਲ ਏ, ਗਰਮ ਪਾਣੀ ਨਾਲ ਨਹਾਵਾਂ ਕਿ ਠੰਢੇ ਨਾਲ ?
ਨਾਰਾਇਨ — ਤਬੀਅਤ ਦੇਖ ਲਉ। ਜੇ ਤਬੀਅਤ ਠੀਕ ਨਹੀਂ ਤਾਂ
ਗਰਮ ਨਾਲ ਨਹਾ ਲਉ।

ਖੇਸਲਾ — ਦਰਦ ਐਨ ਹੱਡੀ ਵਿਚ ਰਚ ਗਿਆ ਏ। ਪੂਰੇ ਦੋ ਮਹੀਨੇ
ਇਲਾਜ ਕੀਤਾ ਏ। ਉੱਜ ਠੀਕ ਠਾਕ ਏ, ਪਰ ਬਾਂਹ ਹਾਲੇ ...
(ਹਾਕ ਮਾਰ ਕੇ) ਰੁਲਦੂ, ਓਏ ਰੁਲਦੂ ! ਜ਼ਰਾ ਗਰਮ ਪਾਣੀ
ਰੱਖੀਂ, ਮੈਂ ਨਹਾਣਾ ਏੰ।

ਨਾਰਾਇਨ — ਸਾਨੂੰ ਪੂਰੀ ਉਮੀਦ ਏ ਕਿ ਮਈ ਤੀਕ ਫਿਲਮ ਦਾ
ਸਰਮਾਇਆ ਇਕੱਠਾ ਹੋ ਜਾਵੇਗਾ। ਕੁਝ ਹਿੱਸੇ ਵਿਕਣੋਂ
ਰਹਿੰਦੇ ਨੇ, ਉਹ ਦਿਨਾਂ ਵਿਚ ਈ ਵਿਕ ਜਾਣਗੇ। ਤੁਹਾਡੇ
ਵਰਗੇ ਦੋਸਤ ਤਾਂ ਝਟ ਈ ਖਰੀਦ ਲੈਂਦੇ ਨੇ। ਪਰ
ਕਈ ਵਾਰ ਅਨਾੜੀਆਂ ਨਾਲ ਵਾਹ ਪੈ ਜਾਂਦਾ ਏ। ਉਹ ਬੜੀ
ਮਗਜ਼-ਪੱਚੀ ਕਰਦੇ ਹਨ। ਦਿਮਾਗ ਈ ਚੱਟ ਲੈਂਦੇ ਨੇ।
ਤੇ ਫਿਰ ਦੇਣ ਲੈਣ ਨੂੰ ਕੁਝ ਨਹੀਂ। ਸੇਰ ਪੱਕੇ ਬਾਦਾਮ ਖਾ
ਕੇ ਕਿਹੜਾ ਦਿਮਾਗ ਨੂੰ ਤਰਾਵਤ ਆਉਂਦੀ ਏ।

ਖੋਸਲਾ — ਬਸ ਇਹੀ ਹਾਲ ਮੁਅੱਕਲਾਂ ਦਾ ਏ। ਸਿੱਧੀ ਸਾਦੀ ਗੱਲ
ਉੱਤੇ ਵੀ ਕਈ ਵਾਰ ਘੰਟਾ ਘੰਟਾ ਮੱਥਾ ਮਾਰਨਾ ਪੈਂਦਾ ਏ।
ਮਸਾਂ ਵਿਹਲ ਕੱਢ ਕੇ ਕਿਤਾਬ ਲਿਖੀ ਏ। ਲਿਖਣ ਵਿਚ ਮੈਂ
ਆਪਣੇ ਵਲੋਂ ਤਾਂ ਸਾਰਾ ਜੋਰ ਲਾ ਦਿਤਾ। ਰਿਆਸਤ ਦੀਆਂ
ਉਹ ਗੁਝੀਆਂ ਗੱਲਾਂ ਲਿਖੀਆਂ ਨੇ ਕਿ ਰਹੇ ਰੱਬ ਦਾ
ਨਾਉਂ ! ਅਫਸਰਾਂ ਦੀ ਤੇ ਪੁਲਸ ਦੀ ਨਾਦਰਸ਼ਾਹੀ ਤੇ ਉਪਰਲੇ
ਹਾਕਮਾਂ ਦੀ ਉਹ ਚੁੱਕ ਬੱਲ ਕੀਤੀ ਹੈ ਕਿ ਲੋਕਾਂ ਵਿਚ ਤਹਿਲਕਾ
ਮੱਚ ਜਾਏਗਾ। (ਹੱਸ ਕੇ) ਇਕ ਦੋ ਬੜੇ ਕਮਾਲ ਦੇ ਛੋਟੇ ਵੀ
ਸ਼ਾਮਲ ਕੀਤੇ ਨੇ। ਇਕ ਹੈ ਮਿਉਨਸਪੈਲਟੀ ਦੀਆਂ ਟੁੱਟੀਆਂ
ਭਜੀਆਂ ਨਾਲੀਆਂ ਦਾ ਦਰਿਸ਼, ਤੇ ਦੂਜਾ — ਬੁੱਝੋ !

ਨਾਰਾਇਨ — ਦੂਜਾ ਕੀ ਏ ?

ਖੋਸਲਾ — ਮਹਾਰਾਜੇ ਦਾ ਹਾਥੀ ਉੱਤੇ ਜਲੂਸ, ਜਿਸ ਅਗੇ ਸਪਾਹੀ ਭੁੱਖੇ
ਨੰਗੇ ਲੋਕਾਂ ਉੱਤੇ ਹੰਟਰ ਵਰ੍ਹਾ ਰਹੇ ਨੇ ... ਕਮਾਲ ਦਾ ਸੀਨ ਹੈ !

ਨਾਰਾਇਨ — (ਜਿਵੇਂ ਇਸੇ ਇੰਤਜ਼ਾਰ ਵਿਚ ਏ ਕਿ ਕਦ ਉਸ ਦਾ
ਫ਼ਿਕਰਾ ਬੰਦ ਹੋਵੇ) ਅੱਜ ਫਿਰ ਹਿੱਸਿਆਂ ਦਾ ਡਾਰਮ ਤਾਂ ਭਰ
ਦੇਵੇਗੇ ਨਾ। ਇਹ ਬੜਾ ਜ਼ਰੂਰੀ ਏ। ਮੈਨੂੰ ਕਲੂ ਸਵੇਰੇ ਈਂ
ਦਿੱਲੀ ਪੁਜਣਾ ਏ। ਉਥੇ ਸਾਡੇ ਡਾਇਰੈਕਟਰਾਂ ਦੀ ਮੀਟਿੰਗ ਏ।
ਅਸੀਂ ਬਜਟ ਤੇ ਸਟੂਡੀਓਂ ਤੇ ਹੋਰ ਚੀਜ਼ਾਂ ਬਾਰੇ ਵਿਚਾਰਨਾ ਏ।

ਖੋਸਲਾ — ਕਹਾਣੀ ਦਾ ਜ਼ਰੂਰ ਖ਼ਿਆਲ ਰੱਖਣਾ ! ਉਸ ਵਿਚ ਇਕ
ਨਿੱਕੀ ਜਿਹੀ ਕੁੜੀ ਦਾ ਪਾਰਟ ਜ਼ਰੂਰ ਹੋਵੇ, ਪਬਲਿਕ ਇਸ ਨੂੰ
ਪਸੰਦ ਕਰਦੀ ਏ। ਫਿਲਮ ਬਣਾਉਣ ਲੱਗੇ ਤੁਹਾਨੂੰ ਪਬਲਿਕ
ਦਾ ਜ਼ਰੂਰ ਖ਼ਿਆਲ ਰਖਣਾ ਚਾਹੀਦਾ ਏ।

ਨਾਰਾਇਨ — ਸਾਡੀ ਫਿਲਮ ਲੋਕਾਂ ਲਈ ਹੋਵੇਗੀ। ਜੇ ਅਸੀਂ ਜਨਤਾ
ਲਈ ਫਿਲਮ ਨਹੀਂ ਬਣਾਵਾਂਗੇ ਤਾਂ ਹੋਰ ਕੌਣ ਬਣਾਵੇਗਾ ?

(ਬੈਲੇ ਵਿਚੋਂ ਹਿੱਸਿਆਂ ਦਾ ਫਾਰਮ ਕਢ ਕੇ) ਲਉ ਇਹ ਫਾਰਮ
ਇਸ ਨੂੰ ਭਰ ਦੇਵੋ ।

ਖੋਸਲਾ — (ਫਾਰਮ ਫੜ ਕੇ ਤੇ ਮੇਜ਼ ਉੱਤੇ ਰਖ ਕੇ) ਮਿਸਿਜ਼ ਪੰਡਤ
ਦਿੱਲੀ ਕਦੋਂ ਪਹੁੰਚ ਰਹੀ ਏ ?

ਨਾਰਾਇਨ — ਬਸ ਪੰਜ ਦਸ ਦਿਨ ਤੀਕ ਪੁਜ ਜਾਏਗੀ ।

ਖੋਸਲਾ — ਫਿਰ ਤੁਸੀਂ ਹੁਣ ਹਿੰਮਤ ਕਰਨੀ ।

ਨਾਰਾਇਨ — ਦਿੱਲੀ ਤਾਂ ਉਹ ਬਹੁਤ ਮਸਰੂਫ ਹੋਵੇਗੀ । ਜਦ ਅਲਾਹਾਬਾਂਦ
ਯਾ ਲਖਨਊ ਗਈ ਤਾਂ ਸ਼ਾਇਦ ਅਸੀਂ ਮਿਲ ਸਕੀਏ ।

ਖੋਸਲਾ — ਤੁਹਾਡਾ ਕੀ ਖਿਆਲ ਏ ਕਿ ਉਹ ਮੁਖਬੰਦ ਲਿਖ ਦੇਵੇਗੀ ?

ਨਾਰਾਇਨ — ਮੈਂ ਆਪਣੇ ਦੋਸਤ ਦੀ ਭੈਣ ਨੂੰ ਪੁੱਛਾਂਗਾ । ਜਦੋਂ ਉਸ ਦਾ
ਭਰਾ ਜੱਬਲਪੁਰੋਂ ਵਾਪਸ ਆਇਆ ਤੇ ਉਸ ਨੂੰ ਫੁਰਸਤ ਹੋਈ ਤੇ
ਮੈਂ ਦਿੱਲੀ ਤੋਂ ਜਾ ਸਕਿਆ ਤਾਂ ਅਸੀਂ ਤਿੰਨੇ ਜਣੋ, ਜੇ ਉਦੋਂ
ਮਿਸਿਜ਼ ਵਿਜਯ ਲਕਸ਼ਮੀ ਪੰਡਤ ਲਖਨਊ ਹੋਈ, ਲਖਨਊ
ਚਲੇ ਜਾਵਾਂਗੇ ਤੇ ਫਿਰ ਹਫਤੇ ਦੇ ਅੰਦਰ ਅੰਦਰ ਤੁਹਾਡਾ
ਮੁਖਬੰਦ ਤਿਆਰ ! (ਮੇਜ਼ ਉੱਤੇ ਫਾਰਮ ਚੁਕ ਕੇ) ਲਉ, ਇਹ
ਫਾਰਮ ।

ਖੋਸਲਾ — ਮੈਂ ਆਪਣੀ ਕਿਤਾਬ ਦਾ ਮਸੌਦਾ ਲੈ ਆਵਾਂ, ਉਸ ਨੂੰ ਨਾਲ
ਈ ਲੈ ਜਾਣਾ ।

[ਖੋਸਲਾ ਉਠ ਕੇ ਅੰਦਰ ਜਾਂਦਾ ਹੈ ।

ਨਾਰਾਇਨ ਬੇਤਾਬੀ ਨਾਲ ਟਹਿਲਦਾ ਹੈ ।

ਨਾਰਾਇਨ — (ਆਪਣੇ ਆਪ ਨੂੰ) ਕਿਤਾਬ ਦਾ ਮਸੌਦਾ । ਹੂੰ ! ਵੱਡਾ
ਲਿਖਾਰੀ ਬਣਨ ਚਲਿਆ ਏ ! ਵਿਜਯ ਲਕਸ਼ਮੀ ਪੰਡਤ ਦਾ
ਮੁਖਬੰਦ ! ਇਹ ਮੂੰਹ ਤੇ ਮਸੂਰ ਦੀ ਦਾਲ ! ਬਾਬੂ ਜੀ ਦਾ ਇਹ
ਮਸੌਦਾ ਕਿਸੇ ਪੰਸਾਰੀ ਦੀ ਹੱਟੀ ਉੱਤੇ ਪੁੜੀਆਂ ਬੰਨ੍ਹਣ ਦੇ ਕੰਮ

ਵੀ ਨਹੀਂ ਆ ਸਕੇਗਾ। ਇਨ੍ਹਾਂ ਲੋਕਾਂ ਨੇ ਲਿਖਣ ਨੂੰ ਪਕੈੜੇ
ਤਲਣਾ ਸਮਝ ਰਖਿਆ ਏ। ਬੈਠੇ ਬਠਾਏ ਹੋਰ ਨਹੀਂ ਤਾਂ ਕਿਤਾਬ
ਈ ਲਿਖ ਮਾਰੀ। ਹੂੰ !

[ਖੋਸਲਾ ਖਬੇ ਪਾਸਿਓਂ ਕਿਤਾਬ ਦਾ ਮਸੌਦਾ
ਲੈ ਕੇ ਅੰਦਰ ਆਉਂਦਾ ਹੈ।

ਖੋਸਲਾ — (ਬੜੀ ਸੰਭਾਲ ਨਾਲ) ਲਉ ਜੀ ਦੇਖ ਲਉ, ਟਾਈਪ ਕੀਤੇ
ਸਫੇ, ਪੂਰੇ ਪੌਣੇ ਦੇ ਸੌ ਨੇ। ਭਲਾ ਕਿਤਾਬ ਦੇ ਕਿੰਨੇ ਕੁ ਸਫੇ
ਬਣ ਜਾਣਗੇ ?

ਨਾਰਾਇਨ — (ਮਸੌਦੇ ਨੂੰ ਲੈ ਕੇ ਜਾਂਚਦੇ ਹੋਏ) ਮੇਰਾ ਖਿਆਲ ਏ
ਤਕਰੀਬਨ ਢਾਈ ਕੁ ਸੌ ।

ਖੋਸਲਾ — ਕੀਮਤ ਕਿੰਨੀ ਰਖਣੀ ਚਾਹੀਦੀ ਏ, ਕਿਤਾਬ ਦੀ ?

ਨਾਰਾਇਨ — ਢਾਈ ਕੁ ਰੁਪਏ ।

ਖੋਸਲਾ — ਬਹੁਤ ਥੋੜੀ ਏ ।

ਨਾਰਾਇਨ — ਬਹੁਤੀ ਰਖੋਗੇ ਤਾਂ ਵਿਕਣੀ ਨਹੀਂ ।

ਖੋਸਲਾ — ਇਹ ਕਿਹੜਾ ਪੰਜਾਬੀ ਦੀ ਕਿਤਾਬ ਏ ਕਿ ਸਫ਼ਿਆਂ ਨੂੰ ਗਿਣ
ਕੇ ਰੁਪਿਆ ਸੈਂਕੜਾ ਮੁੱਲ ਰਖੀਏ। ਇਹ ਤਾਂ ਅੰਗਰੇਜ਼ੀ ਦੀ
ਕਿਤਾਬ ਏ ਤੇ ਉਸ ਅੱਗੇ ਵਿਜਯ ਲਕਸ਼ਮੀ ਪੰਡਤ ਦਾ
ਮੁਖਬੰਦ । ਜੇ ਥੋੜੀ ਕੀਮਤ ਰੱਖੀ ਤਾਂ ਲੋਕ ਸਗੋਂ ਹਲਕੀ
ਕਿਤਾਬ ਸਮਝਣਗੇ। ਤੁਸੀਂ ਦੇਖੀਆਂ ਨਹੀਂ ਅੰਗਰੇਜ਼ੀ ਕਿਤਾਬਾਂ ?
ਟੀ. ਐਸ. ਈਲੀਅਟ ਦੀ ਇਕ ਕਿਤਾਬ ਪੰਦਰਾਂ ਸਫ਼ਿਆਂ ਦੀ
ਏ, ਉਸ ਦੀ ਕੀਮਤ ਏ ਸੱਤ ਰੁਪਏ। ਏਸੇ ਤਰ੍ਹਾਂ ਐਚ. ਜੀ.
ਵੈਲਜ਼ ਦੀ ਇਕ ਕਿਤਾਬ ਅੱਸੀ ਸਫ਼ਿਆਂ ਦੀ ਏ, ਉਸ ਦੀ
ਕਮੀਤ ਏ ਬਾਈ ਰੁਪਏ। ਕੀਮਤ ਸਗੋਂ ਜ਼ਿਆਦਾ ਰਖਣੀ
ਚਾਹੀਦੀ ਏ। ਇਸ ਨਾਲ ਪਬਲਿਕ ਉਤੇ ਰੋਅਬ ਪੈਂਦਾ ਏ ।

ਨਾਰਾਇਨ — (ਛਾਰਮ ਚੁਕ ਕੇ) ਲਉ ਛਾਰਮ ਭਰ ਦਿਉ। ਮੈਂ ਤੁਹਾਡੀ
ਕਿਤਾਬ ਦਾ ਮੁਖਬੰਦ ਲਿਖਾਉਣ ਦੀ ਪੂਰੀ ਪੂਰੀ ਕੋਸ਼ਿਸ਼ ਕਰਾਂਗਾ।
ਮੈਂ ਵੀ ਫਖਰ ਨਾਲ ਆਖ ਸਕਾਂਗਾ ਕਿ ਰਿਆਸਤੀ ਪਰਜਾ
ਦੀ ਹਾਲਤ ਮੇਰੇ ਦੋਸਤ ਦੀ ਕਿਤਾਬ ਏ। (ਹਿਸਿਆਂ ਦਾ
ਛਾਰਮ ਹੱਥ ਵਿਚ ਫੜਾ ਕੇ) ਲਉ, ਮੈਨੂੰ ਜਲਦੀ ਏ। ਮੇਰੇ
ਸਾਹਮਣੇ ਈ ਭਰ ਦਿਉ।

ਖੋਸਲਾ — (ਛਾਰਮ ਰਖ ਕੇ) ਤੁਸੀਂ ਇਤਨੀ ਕਾਹਲੀ ਨਾ ਕਰੋ। ਛਾਰਮ
ਏਥੇ ਈ ਛੱਡ ਦੇਵੋ, ਮੈਂ ਭਰ ਦੇਵਾਂਗਾ। ਰਤਾ ਸੋਚ ਕੇ ਭਰਾਂਗਾ...
ਸ਼ਾਇਦ ਪੰਜ ਹਜ਼ਾਰ ਨਾਲੋਂ ਬਹੁਤੇ ਈ ਹਿੱਸੇ ਖਰੀਦ ਲਵਾਂ।
ਆਖਿਰ ਇਕ ਦੋਸਤ ਦੀ ਫਿਲਮ ਏ। ਜਦ ਇਹ ਫਿਲਮ
ਸ਼ਹਿਰ ਵਿਚ ਦਿਖਾਈ ਗਈ ਤਾਂ ਮੈਂ ਫਖਰ ਨਾਲ ਗਰਦਨ
ਉੱਚੀ ਕਰ ਕੇ ਆਖਾਂਗਾ, ਇਹ ਫਿਲਮ ਮੇਰੇ ਦੋਸਤ ਦੀ ਏ —

ਨਾਰਾਇਨ — ਜਿਸ ਦੀ ਕੰਪਨੀ ਦੇ ਤੁਸੀਂ ਵੀ ਇਕ ਡਾਇਰੈਕਟਰ ਹੋ!

ਖੋਸਲਾ — ਜ਼ਰੂਰ, ਜ਼ਰੂਰ। ਕਿਤਾਬ ਦਾ ਮਸੌਦਾ ਰਤਾ ਸੰਭਾਲ ਕੇ ਲੈ
ਜਾਣਾ। ਛਾਰਮ ਇਥੇ ਈ ਰਹਿਣ ਦਿਉ। ਕਾਹਲੀ ਨਾ ਕਰੋ।
ਸਹਿਜ ਪੱਕੇ ਸੋ ਮੀਠਾ ਹੋ। ਅਗਲੀ ਵਾਰੀ ਤੁਸੀਂ ਆਵੇਂਗੇ
ਤਾਂ ਚੈਕ ਅਤੇ ਭਰਿਆ ਹੋਇਆ ਛਾਰਮ ਤਿਆਰ ਮਿਲੇਗਾ।

ਨਾਰਾਇਨ — (ਫਿੱਕੀ ਹਾਸੀ ਨਾਲ) ਅੱਛਾ ਅੱਛਾ, ਬਹੁਤ ਖੁਸ਼ੀ ਹੋਈ।

ਖੋਸਲਾ — (ਮਸੌਦੇ ਨੂੰ ਕਪੜੇ ਵਿਚ ਲਪੇਟ ਕੇ) ਲਉ।

[ਨਾਰਾਇਨ ਮਸੌਦੇ ਨੂੰ ਚੁੱਕ ਕੇ ਬੜੀ ਗਰਮ
ਜੋਸ਼ੀ ਨਾਲ ਹੱਥ ਮਿਲਾਉਂਦਾ ਹੈ।

ਮਿਸਟਰ ਖੋਸਲਾ ਉਸ ਨੂੰ ਬਾਹਰ ਬੂਹੇ ਤੀਕ
ਛੱਡ ਕੇ ਆਉਂਦੇ ਹਨ। ਇਤਮੀਨਾਨ ਭਰੀ
ਨਜ਼ਰ ਨਾਲ ਬੂਹੇ ਵਲ ਤੱਕਦੇ ਹਨ ਤੇ ਫਿਰ

ਮੇਜ਼ ਉੱਤੇ ਪਈ ਫਾਰਮ ਨੂੰ ਚੁਕ ਕੇ ਆਹਿਸਤਾ
ਆਹਿਸਤਾ ਫਾੜਦੇ ਹਨ ।
ਰੁਲਦੂ ਆਉਂਦਾ ਹੈ ।

ਖੋਸਲਾ — ਰੁਲਦੂ !

ਰੁਲਦੂ — ਜੀ ।

ਖੋਸਲਾ — ਪਾਣੀ ਤਿਆਰ ਏ ?

ਰੁਲਦੂ — ਜੀ ।

ਖੋਸਲਾ — ਚਲ, ਪਾਣੀ ਰਖ, ਮੈਂ ਨਹਾਣਾ ਏਂ ।

[ਰੁਲਦੂ ਜਾਂਦਾ ਹੈ ।

ਖੋਸਲਾ ਫਾਰਮ ਦੇ ਟੁਕੜਿਆਂ ਨੂੰ ਮਰੋੜ
ਤਰੋੜ ਕੇ ਰੱਦੀ ਦੀ ਟੋਕਰੀ ਵਿਚ ਸੁਟ ਦਿੰਦੇ
ਹਨ ਤੇ ਦੂਜੇ ਕਮਰੇ ਵਿਚ ਚਲੇ ਜਾਂਦੇ ਹਨ ।

ਪਰਦਾ